



**QORTI ĊIVILI
PRIM' AWLA**

**IMHALLEF
ONOR. ROBERT G. MANGION**

DIGRIET FINALI

ILLUM, 8 TA' NOVEMBRU 2021

Rikors Revoka nru. 921/2021 RGM

Prezentat minn Jamila Essail

Fl-atti tal-Mandat ta' Sekwestru Eżekuttiv nru 909/2021 fl-ismijiet:

Carmelo sive Charles Bianco

Vs

Jamila Essail

Il-Qorti:

Dan huwa digriet finali dwar rikors ipprezentat fis-**17 ta' Settembru 2021 mis-sekwestrata Jamila Essail** li permezz tiegħu, għar-raġunijiet hemm mogħtija, qed titlob illi fit-termini tal-artikoli 381 u 382 tal-Kap. 12 il-Qorti tħassar l-effetti tal-Mandat ta' Sekwestru Eżekuttiv fuq imsemmi billi tneħħi l-effetti tiegħu minn fuq is-sekwestratarju Bank of Valletta p.l.c.

Ir-rikorrenti tispjega illi fil-5 ta' Novembru 2020 giet intavolata kontra tagħha mill-intimat Carmelo Bianco ittra uffiċjali ai termini tal-Artikolu 166A tal-Kap. 12 li permezz tagħha giet interpellata thallas is-somma ta' €15,493.80. Wara li giet notifikata, r-rikorrenti ma ħadet l-ebda passi sabiex tikkontesta t-talba magħmula fil-konfront tagħha u għalhekk l-intimat Bianco ottjena fil-konfront tagħha titolu eżekuttiv u pproċeda sabiex jintavola s-sekwestru eżekuttiv nru 909/2021 fejn fost is-sekwestratarji gie inkluz il-Bank of Valletta p.l.c.

Ir-rikorrenti spjegat fir-rikors tagħha illi mal-Bank of Valletta hija għandha kont bankarju li fih tirċevi benefiċċju tas-sigurta soċjali u li b'effett tal-mandat eżekuttiv de quo ma tiġbed tali benefiċċju. Tgħid fir-rikors tagħha illi l-benefiċċju tas-sigurta soċjali li hija intitolata għalih qed jinżamm mill-Bank of Valletta qua sekwestratarju. Għalhekk titlob it-tħassir tal-effetti tal-mandat ta' sekwestru eżekuttiv minn fuq is-sekwestratarju Bank of Valletta plc.

Is-sekwestrant **intimat Carmelo Bianco wieġeb b'risposta tad-19 ta' Ottubru 2021** fejn qed jopponi għal dan ir-rikors u jissottometti illi għalkemm huwa minnu li Artikolu 381 (1) (b) tal-Kap. 12 jipprovdi li ma jistgħux jiġu sekwestrati benefiċċji, pensjonijiet, allowances jew għajnuniet msemmija fl-Att dwar is-Sigurta Soċjali jew pensjoni jew allowance oħra ta'

persuna li tinħargilha pensjoni mingħand il-Gvern; fil-każ odjern, appena l-benefiċċju jiġi depożitat f'kont bankarju ma tfaddil u depożiti oħra fl-istess kont; allura l-ammont depożitat ma jistax aktar jitqies li għadu jgawdi mill-privileġġ mogħti bl-artikolu 381 tal-Kap. 12.

Wara li l-Qorti kkonstatat li sew ir-rikors kif ukoll ir-risposta kellhom dokumenti msemmija fihom nieqsa, b'digriet tal-21 ta' Ottubru 2021 appuntat ir-rikors għas-smieġ għas-seduta tat-2 ta' Novembru 2021 li dwarha ġew avżati l-avukati tal-partijiet.

Fis-26 ta' Ottubru 2021 l-intimat sekwestrant ippreżenta nota b'kopja taċ-ċedola ta' depożitu li ma kenitx ġiet annessa mar-risposta tiegħu.

Għas-seduta tat-2 ta' Novembru 2021 la dehru l-partijiet u lanqas l-avukati tagħhom u għalhekk il-Qorti ħalliet ir-rikors għal digriet kamerali.

Konsiderazzjonijiet tal-Qorti.

Ir-rikorrenti qed titlob li l-Qorti tħassar l-effetti tal-mandat ta' sekwestru eżekuttiv nru 909/2021 "limitament u cioe' f'dak li jirrigwarda lis-sekwestratarju Bank of Valletta p.lc."

Jingħad mill-ewwel illi l-fatt li f'kont bankarju ġie allegatament depożitat benefiċċju soċjali ma jintitolax lis-sekwestrat jitlob ir-revoka tal-effetti kollha tal-mandat minn fuq sekwestratarju li f'idejh ikun ġie hekk depożitat benefiċċju soċjali.

It-talba kif impostata m'għandiex fundament legali u l-Qorti setgħat waqfet hawn.

Il Piu' Comprende il Meno.

Pero', tenut kont illi hawn si tratta allegatament ta' pagament ta' beneficiċċju soċjali u allura wisq probabli l-mertu jeffettwa l-htigijiet bażiċi tar-rikorrenti, il-Qorti hija propensa li tikkonsidra t-talba in linea mal-massima *il piu' comprende il meno*.¹ U dan b'mizura ridotta fis-sens li tikkonsidra li fit-talba hemm inkluz talba għar-revoka tal-effetti tas-sekwestru eżekuttiv fuq dak l-ammont trasferit fil-kont bankarju li r-rikorrenti għandha mal-Bank of Valletta plc, rappreżentanti l-ammont li allegatament ġie trasferit mid-Direttur tas-Sigurta Soċjali fil-kont bankarju tar-rikorrenti bħala għajjnuna soċjali.

Rilevanti jiġi osservat illi proprju fil-mori ta' dan ir-rikors, preċiżament fid-29 ta' Ottubru 2021, ġie promulgat l-Att LXII tal-2021 li permezz tiegħu ġie emendat Artikolu 381 tal-Kap. 12 fis-sens li fost l-oħrajn ġie miżjud fil-lista ta' dak li ma hux sekwestrabbli :

(j) kontijiet bankarji li huma użati biss u esklussivament biex jirċievu fihom depożiti skont il-paragrafi (b), (ċ) u (i). Banek li huma indikati bħala sekwestratarji f'mandat ta' sekwestru għandhom jiżguraw li dawn il-kontijiet ma jiġux milquta bl-effetti tal-istess mandat ta' sekwestru: l-izda l-banek huma obbligati li jiftħu, u jzommu miftuħa, il-kontijiet bankarji għall-għanijiet hawn fuq imsemmija."

¹ Ara Appell (Superjuri) **Giuseppe Camilleri v. Emanuele Camilleri et** - 28/04/2021; u Appell (Inferjuri) **Melita Limited vs. Jody Pisani** - 22/09/2021).

Sfortunatament għaliha, r-rikorrenti naqset milli turi li l-ammont sekwestrat f'idejn il-Bank of Valletta kien jirrapreżenta benefiċċju soċjali lilha dovut u trasferit mid-Direttur tas-Sigurta Soċjali fil-kont bankarju tagħha mal-Bank of Valletta u li eventwalment gie depożitat taħt l-awtorita' tal-qorti permezz ta' ċedola ta' depożitu numru 1284/21 datata 8 ta' Lulju 2021.

Għaldaqstant anke bil-mod kif issa l-Qorti qed tikkonsidra t-talba, it-talba tar-rikorrenti ma tistax tintlaqa' una volta ma resqet l-ebda prova dwar il-provenjenza tal-ammont depożitat fil-kont bankarju tagħha u eventwalment depożitat mill-Bank of Valletta taħt l-awtorita' tal-qorti bil-meżż ta' ċedola numru 1284/21.

Decide..

Għal dawn il-motivi l-Qorti,

1. Tilqa l-eċċezzjonijiet tal-intimat sekwestrant safejn dawn huma konformi mal-konsiderazzjonijiet fuq magħmula minn din il-Qorti;
2. Tiċhad ir-rikors tas-sekwestrata tas-17 ta' Settembru 2021;

Bl-ispejjeż kontra r-rikorrenti.

Mogħti kameralment illum 8 ta' Novembru 2021.

Onor. Imhalled Robert G. Mangion, LL.D.